

इयम् आकाशवाणी

सम्प्रति वार्ता: श्रूयन्ताम्

प्रवाचकः – ललित मोहनः तिवारी

आदौ-मुख्यवार्ता:

- प्रधानमन्त्री नरेन्द्रमोदी अद्य मन की बात इति कार्यक्रमे उक्तवान् यत् सीमन्तः पार-स्थितानां आतङ्कवादीनां निगूढ-स्थानानि सशस्त्रसैन्यबलेन लक्ष्य-वेधन-पूर्वकं च विनष्टीकृतानि।
- प्रधानमन्त्री नरेन्द्रमोदी अद्य उक्तवान् यत् सिन्दूराभियानेन सम्पूर्णे विश्वे आतङ्कवादं विरुध्य युद्धाय नूतनः विश्वासोत्साहः च समागतः।
- प्रधानमन्त्रिणा नरेन्द्रमोदिना अद्य नवदिल्ल्यां राष्ट्रिय-लोकतांत्रिक-संयुतेः मुख्यमन्त्रिणां उपमुख्यमन्त्रिणां च एकदिवसीय-सम्मेलनस्य सभायाः अध्यक्षता कृता।
- निर्वाचनायोगेन गुजराते, केरले, पञ्जाबे, पश्चिमबङ्गे च पञ्च विधानसभाक्षेत्रेषु उपनिर्वाचनानां घोषणा कृता अस्ति। मतदानं जूनमासस्य ऊनविंशतिः दिनाङ्के भविष्यति।
- आरजेडी-दल-प्रमुखः लालु-प्रसादः अद्य स्वस्य ज्येष्ठ-पुत्रं तेज-प्रताप-यादवं च तस्य अभद्र-व्यवहारस्य कृते दलात् निष्कासितवान्।
- फ्रेंच ओपन टेनिस इति प्रतिस्पर्धा अद्यारभ्य पेरिस नगरे समारभते।

अथ वार्ता: विस्तरणि

मन की बात

प्रधानमन्त्री नरेन्द्रमोदी अद्य उक्तवान् यत् सिन्दूराभियानेन सम्पूर्णे विश्वे आतङ्कवादं विरुध्य युद्धाय नूतनः विश्वासोत्साहः च समागतः। आकाशवाण्याः स्वस्य "मन की बात" कार्यक्रमे राष्ट्रं सम्बोधयन् श्रीमोदी सिन्दूराभियानावधौ सशस्त्रसेनाभिः प्रदर्शितस्य शौर्यस्य प्रशंसाम् अकरोत्। असौ सीमन्तः पार-स्थितानां आतङ्कवादीनां निगूढ-स्थानानि सशस्त्रसैन्यबलेन यथा लक्ष्य-वेधन-पूर्वकं च विनष्टीकृतानि, तस्य परक्रमस्य प्रशंसाम् अकरोत्। सः अवदत् यत् अद्य समग्रः देशः आतङ्कवादस्य विरुद्धं एकीभूतः अस्ति, तस्य समाप्त्यर्थं च संकल्पेन परिपूर्णः अस्ति।

प्रधानमन्त्रिणा उक्तं यत् सिन्दूराख्यं सैन्याभियानं केवलं सैन्याभियानं नासीत्, अपितु राष्ट्रस्य संकल्पस्य शौर्यस्य च प्रतिबिम्बम् अस्ति। प्रधानमन्त्रिणा उक्तं यत् भारतीयसैनिकाः अदम्यसाहसेन, भारते निर्मितैः शस्त्रैः, उपकरणैः, प्रौद्योगिक्याः च आतङ्की स्थानानां विनाशः कृतवन्तः। सः अवदत् यत् अस्मिन् 'आत्मनिर्भरभारतस्य' संकल्पः अपि अन्तर्भवति। अस्य विजयस्य श्रेयः श्रीमोदिना अभियानिकेभ्यः, अन्येभ्यः कर्मकरेभ्यः च परिश्रमार्थं दत्तम्। सः अवदत् यत् अस्याभियानस्य अनन्तरं सम्पूर्णे देशे 'वोकल फ़ॉर् लोकल' इत्यस्मिन् विषये नवोर्जा दृश्यते। सः उक्तवान् यत् एतेन समग्रदेशे देशभक्तिभावः प्रविष्टः, त्रिवर्णध्वजस्य वर्णैः

च देशः चित्रितः। श्रीमोदिना उक्तं यत् देशस्य अनेकनगरेषु, ग्रामेषु, लघुनगरेषु च त्रिरङ्ग-यात्रायाः आयोजनम् अभवत्। देशस्य सशस्त्र-सैन्य-बलस्य सम्माने पारेसहस्रं जनाः ध्वजैः सह बहिः समागताः ।

मन की बात इत्यस्य अद्यतने प्रकरणे प्रधानमन्त्रिणा उक्तं यत् गडचिरोलीनगरस्य कटेझरीग्रामे प्रथमवारं बसयानं प्राप्तम्। श्रीमोदी अवदत् यत् इतः पूर्वं कदापि बसयानं माओवादीनां हिंसायाः प्रभावेण ग्रामे न प्रविष्टम् आसीत्। प्रधानमन्त्रिणा उक्तं यत् छत्तीसगढस्य माओवाद-प्रभावित-क्षेत्रेषु बालकाः विज्ञानविषये अनुरागिणः सन्ति। क्रीडायाम् अपि ते महत् कार्यं कुर्वन्ति इति प्रवदन् श्रीमोदी अवदत् यत् एतादृशाः प्रयासाः एतेषु क्षेत्रेषु निवसतां जनानां साहसं प्रतिबिम्बयन्ति। सः अवदत् यत् जनाः समाह्वानानां मध्ये स्वजीवनस्य उन्नयनस्य कृते समुचितं मार्गं चितवन्तः।

सद्यः एव आयोजितस्य राइजिंग नॉर्थ ईस्ट शिखर-सम्मेलनस्य विषये प्रवदता प्रधानमन्त्रिणा पूर्वोत्तर-क्षेत्रम् असाधारणमिति उक्तम्। सः क्राफ्ट्स् इन्डस्ट्री इत्यस्य उल्लेखं कृतवान् यत् एतत् सिक्किम-नगरस्य परम्परायाः, वस्त्र-व्ययन-कलायाः च सुन्दरः संगमः अस्ति। Crafted Fibers इत्यस्य आरम्भः एकेन जनेन कृतः यः व्यवसायेन पशुचिकित्सकः अस्ति।

ड्रोन् दीदी इति विषयं स्पृशन् प्रधानमन्त्रिणा उक्तं यत् तेलङ्गाना-राज्यस्य संगरेड्डीमण्डले महिलाः ड्रोन्-यन्त्राणां प्रयोगेण पञ्चशत-प्रहल-परिमितासु भूमिषु कीटना-शकौषधीनां सेचनं कुर्वन्ति। अधुना एताः महिलाः 'ड्रोन्-सञ्चालिकाः' इति नाम्ना नैव अपितु 'आकाश-योद्धा' इति नाम्ना प्रसिद्धाः सन्ति। 'विश्व योग दिवसः' जून एकविंशे दिनाङ्के आयोज्यते। प्रधानमन्त्रिणा उक्तं यत् एषः अवसरः सर्वेषां दैनन्दिनजीवने योगस्य समावेशं कर्तुं भारतस्य ऋषीणां प्रयासं स्मारयति। प्रधानमन्त्रिणा उक्तं यत् अस्मिन् वर्षे विशाखापत्तनमनगरे 'योगदिवस' कार्यक्रमे भागं भजिष्यामि।

विरामः

संस्कृतवार्तायाः संस्करणमिदम् इदानीम् आकाशवाणीतः प्रसार्यतम् सममञ्चम् अयं कार्यक्रमः आकाशवाण्याः अन्तर्जालपटलम् www.newsonair.gov.in इत्यत्र, अथ newsonair चलदूरभाषीय-तन्त्रांशम् अपि उपलब्धो भविष्यति।

प्रधानमन्त्री-गुजरात-यात्रा

प्रधानमन्त्री नरेन्द्र मोदी श्वः गुजरातस्य द्वि-दिवसीय-यात्रायां भविष्यति। स्वस्य भ्रमण-काले प्रधानमन्त्री राष्ट्राय एकं इंजन-निर्माण-संयन्त्रं समर्पयिष्यति तथा च दाहोद-नगरे विद्युद्-इञ्जन-कृते हरित-ध्वजम् अपि प्रदर्शयिष्यति। सः दाहोद-नगरे प्रायः चतुर्विंशति-सहस्र-कोटि-रूप्यकाणां अनेकासां विकास-परियोजनानां आधार-शिला-स्थापनं, उद्घाटनं च करिष्यति। श्रीमोदी वेरावल-अहमदाबादयोः मध्ये वंदेभारत-एक्सप्रेस्, वलसाद्-दाहोद-स्थानकयोः मध्ये एक्सप्रेस्-रेलयानं च सञ्चालयितुं हरितध्वजं प्रदर्शयिष्यति। सः गेज परिवर्तितस्य कटोसन-कलोल् खण्डस्य उद्घाटनं करिष्यति, तस्मिन् माल-वाहक-यानायापि हरितध्वजं च प्रदर्शयिष्यति। पश्चात् प्रधानमन्त्री भुजनगरं सम्प्राप्य चतुःशतोत्तर-त्रिपञ्चाशत् कोटितोप्यधिक-रूप्यकाणां बहु-विकास-

परियोजनानां आधार-शिला-स्थापनं उद्घाटनं च करिष्यति। द्वितीय-दिने प्रधानमन्त्री गुजरात-नगर-विकास-कथायाः विंशति वर्षपूर्ति-उत्सवे भागं गृह्णीयात् तथा गान्धीनगरे नगर-विकास-वर्षस्य पञ्च-विंशत्यधिक द्वि-सहस्रतम वर्षस्य प्रारम्भं करिष्यति। प्रधानमन्त्रिणा गान्धीनगरे नगरविकासवर्ष पञ्चविंशत्यधिक द्विसहस्र, गुजरातस्य नगरविकासयोजनायाः, राज्यस्वच्छवायुकार्यक्रमस्य च आरम्भः क्रियते।

एनडीए-शासनम्

अद्य नवदिल्ल्यां राष्ट्रिय-लोकतांत्रिक-संयुतेः मुख्यमन्त्रिणां उपमुख्यमन्त्रिणां च एकदिवसीय-सम्मेलनं सम्पन्नम्। सभायाः अध्यक्षता प्रधानमन्त्रिणा नरेन्द्रमोदिना कृता। सम्मेलने सुशासन-विषयेषु दिवस-पर्यन्तं विचार-विमर्शः अभवत्। भाजपेति दलस्य अध्यक्षः जगत्-प्रकाश नड्डा, गृहमन्त्री अमितशाहः, रक्षामन्त्री राजनाथसिंहः च विचारविमर्शेषु भागं गृहीतवन्तः। एनडीए-शासितानां सर्वेषां विंशतिः राज्याणां विंशतिः मुख्यमन्त्रिणः अष्टादश उपमुख्यमन्त्रिणः च सुशासनविषयेषु चर्चा कृतवन्तः। भाजपायाः सुशासनविभागेन आयोजिता एषा सभा प्रस्तावद्वयं प्रस्तावितवती। प्रथमे प्रस्तावे ते भारतीयरक्षाबलानाम्, प्रधानमन्त्रिणः नरेन्द्रमोदिनः च सिन्दूरभियानस्य सक्तायाः अभिनन्दनं कृतवन्तः अपरस्मिन् संकल्पे केन्द्रसर्वकारस्य जनगणनायाः अनन्तरं जातिगणनायाः निर्णयस्य स्वागतं कृतवन्तः।

निर्वाचनायोगः उपनिर्वाचनम्

निर्वाचनायोगेन गुजराते, केरले, पञ्जाबे, पश्चिमबङ्गे च पञ्च विधानसभाक्षेत्रेषु उपनिर्वाचनानां घोषणा कृता अस्ति। उपनिर्वाचनानां अधिसूचना श्वः निर्गमिष्यति, आगामिमासस्य द्वितीय-दिनाङ्क-पर्यन्तं नामाङ्कनं दातुं शक्यते, नामाङ्कनानां निरीक्षणं जूनमासस्य तृतीये दिने निर्धारितः अस्ति। प्रत्याशिनां नामाङ्कन-प्रत्यावर्तनस्य अन्तिमा तिथिः जून-पञ्चमे दिनाङ्के अस्ति। मतदानं जूनमासस्य ऊनविंशतिः दिनाङ्के भविष्यति, मतानां गणना जूनमासस्य त्रयोविंशति-दिनाङ्के भविष्यति।

बिहार-आरजेडी

बिहार-राज्ये सञ्जाते राजनैतिक-घटना-प्रकरणे आरजेडी-दल-प्रमुखः लालू-प्रसादः अद्य स्वस्य ज्येष्ठ-पुत्रं पूर्व-मन्त्रिणं तेज-प्रताप-यादवं च तस्य अभद्र-व्यवहारस्य, दायित्व-हीनता-पूर्णस्य आचरणस्य च कृते दल-तः निष्कासितवान्। लालूप्रसादेन तेजप्रतापयादवस्य कथित- महिला- मित्र-विवादित-प्रकरणमालक्ष्य सामाजिकमाध्यमेषु स्वस्य निर्णयस्य घोषणा कृता। आरजेडी अध्यक्षः अवदत् यत् तेज-प्रताप-यादवस्य -आचरणं पारिवारिक-मूल्यानां सिद्धांतानां च विरुद्धम् अस्ति।

फ्रेंच ओपन टेनिस

फ्रेंच ओपन टेनिस इति प्रतिस्पर्धा अद्यारभ्य पेरिस नगरे समारभते। अस्यां प्रतिस्पर्धायां पुरुष युगल वर्गेषु रोहन बोपन्ना, युकी भांबरी, एन. श्रीराम बालाजी, रिद्विक चौधरी बोलिपल्ली च भारतीय दलस्य प्रतिनिधित्वं करिष्यन्ति।

॥ इति वार्ताः ॥